

ዓለማዊ ውዲት አብ ልዕሊ ህዝቢ ኤርትራ

እዚ ሕጂ ዘሎ ቅርጺ ዶባት ሃገራት ኣፍሪቃ መሰረቱ ሃገራት ኤውሮጳ ንኣፍሪቃ ወረረን ብምሓዝ ሃብቲ ናይዚ ኣህጉር ንምግሓጥ ነቲ ህዝቢ ድማ ኣገልጋሊኡ ንምግባር ዝዓለመ፣ ምምቕቓል ናይ ኣፍሪቃ (THE SCRAMBLE OF AFRICA) ተባሂሉ ዝፍለጥ እዩ። ኤውሮጳውያን ኣብ ዘዘረገጽኦ መሬት ኣፍሪቃ ነንሕድሕደን ብምውድዳብ ኣብቲ ብናይ በርሊንግ ኣኼባ (BERLING CONFERENCE) ወይ ድማ ናይ ኮንጎ ኣኼባ (CONGO CONFERENCE) ተባሂሉ ዝፍለጥ ናይ ህዝቢ ኣፍሪቃ መንነታዊ ስሚዒቱን ብሄራዊ ኣቋውሙን ኣብ ግምት ከየእተዋ ንኣፍሪቃ ተመቃቂለን ዶባዊ ውዕላት ካብ 1881-1914 ገበራ። ብድሕሪዚ ኣብ ሞንጎ እዞን ገዛእቲ ሃገራት ዝተበጽሖ ስምምዕ ናይ እዛ ሕጂ ዓለምና ቀዋሚ ሕጊ ኮይኑ ኩለን ሃገራት ተቀይደናሉ ይኸዳ ኣለዋ።

ሃገርና ኤርትራ'ውን በቲ ናይ መጀመርታ ዓለማዊ ውዲት ብወገን ዳንካልያ ብስም ሃይማኖታዊ ምንቅስቃስ ዝጀመረ፣ ጸኒሑ ብባጽዕ ኣቢሉ ኣብ ከበሳን ምዕራባዊ ቆላታትን እግሩ ብምንባር ኤርትራ ግዝኣት ኢጣልያ ምጅና ኣብቲ ናይ በርሊን ውዕል ዕላዊ ኮይኑ።

መንግስቲ ጥልያን ኣብ ካልኣይ ውግእ ዓለም ስለዝተሳዕረ ኤርትራ ኣብ ትሕቲ መግዛእቲ እንግሊዝ ክትመሓደር ብምግባር እቲ ካልኣይ ውዲት ተፈጸመ። ኩለን ኣብ ትሕቲ መግዛእቲ ጥልያን ዝነበራ ሊብያን ሶማሊን ነጻነት ክእውጃ ክፍቀደለን እንከሎ፣ ሃገርና ኤርትራ ግን ምእንቲ ረብሓ ኣሚርካ ኣብ ቀርኒ ኣፍሪቃ ብፈደረሽን ምስ ኢትዮጵያ ክትቁረን ተጌሩ።

ቀጺሉ'ውን እዚ ፈደረሽን ብዘይፍቃድ ህዝቢ ኤርትራ ንረብሓ ኣሚርካ ምስ ኢትዮጵያ ክትሓብር ተጌሩ። እቲ ንረብሓታት ሓያላት ሃገራት ከገልግል ዝተፈጥረ ውድብ ሑቡራት ሃገራት ነቲ ባዕሉ ዘጽደቆ ውዕል ፈደረሽን እንዳፈረሰ ስቕ ኢሉ ብምርኣይን ጥርግን ህዝቢ ኤርትራ ዕሽሽ ብምባል መሰል ህዝቢ ኤርትራ ንክግሃስ ተሓባባሪ ኮይኑ።

ህዝቢ ኤርትራ ብሰላማዊ መንገዲ ዘቕረቦ ተቃውሞን ጥርግንን ሰማዒ እዝኒ ክረክብ ስለዘይካኣለ ምእንቲ ሃገራዊ ክብሩን መንነቱን ክብል ብ1961

ብመሪሕነት ጅግና ኢድሪስ ዓዋቱ ብረታዊ ቃልሰ ክልዕል ተገዲዱ። ኩሉ ግዜ ድማ ሓቕኛ ዕላማ ተዓዋቲ ስለዝኾነ ሰፍ ዘይብል መስዋእቲ ክፈሉ ድሕሪ ናይ ሰላሳ ዓመት ቃልሰ ብ24 ግንቦት 1991 ንዓለማዊ ውዲታት ሲዒና ነጻነቱ ክጓናጸፍ ብቲዑ።

ኣብዚ ናይ ሰላሳ ዓመታት ቃልሰ ዓለማዊ ውዲት ኣንጻር ህዝቢ ኤርትራ ቀሊል ኣይነበረን። ስለዝኾነ ድማ ቃልሰ ህዝቢ ኤርትራ ኣንጻር መግዛእቲ ኢትዮጵያ ጥራሕ ኣይነበረን። ኢትዮጵያዊ ኅበጣውን ነፍሱ ኪኣሉ ክቕጽል ኣይክእልን እዩ ነይሩ። ናይ ምዕራብ ሃገራት ብፍላይ ድማ ሃጻያዊት ኣሜሪካ ነዚ ኣብ ጸሊም ኣፍሪቃ ዝበዝሐን ዝዓበዩን ሰራዊት ኢትዮጵያ ዘይተኣደነ ዕጥቅን ስንቅን ብምቅባል ንሰውራ ኤርትራ ንምጭፍላቕ ዓቢ ጻዕሪ ኣካይደን እዮን።

እንተኾነ ግን ጽንዓትን ሓድነትን ህዝቢ ኤርትራ ካብ ኩምራ ኣጽዋርን ሰራዊትን ኢትዮጵያን ዓለማዊ ውዲትን ይሕይል ስለዝነበረ ሰራዊት ኢትዮጵያ ካብ ሰውራ ኤርትራ ብዝወርዶ ሓያል ጽፍዒት ሃጻይ ሃይለስላሴ ብገዛእ ሰራዊቱ ካብ ስልጣን ወሪዱ።

ንሃጻይ ሃይለስላሴ ገምጢሉ ኣብ ስልጣን ዝመጸ ወተሃደራዊ ስርዓት ደርጊ ካብቲ ቅድሚኡ ዝነበረ ስርዓት ሃይለስላሴ ኣይተማህረን። ሰውራ ኤርትራ ብዴሳዊ ፍልስፍና እዩ ዝምራሕ ኢሎም ስለዝገምገሙ፣ ንሕና ዴሰነት ኢና ንኣምን እንተኢልናዮም ነቲ ቃልሰ ራሕሪሖም ናባና ክመጹ እዮም፣ እቲ ብሶቭየት ሕብረት ዝምራሕ ዝነበረ ናይ ምብራቅ ዴሳዊ ቀጽሪ እውን ደገፉ ክህበና እዩ ኢሎም ስለዝሓሰቡ ብኡ ንብኡ ብዙሕ ገስጋሲ ጭርሖታት ክዝምሩ ጀሚሮም። ህዝቢ ኤርትራን ሰውራኡን ቀዳማይ ዕላምኡ ክብሩን መንነቱን ስለዝነበረ ነቲ ናይ ደርጊ ኣደናጋሪ ጭርሖታትን ጻዊዒትን ኣይተቀበሎን። ብኣንጻሩ ሓይሉ ብምድልዳል ንጸላኢ ዘዮዳግም ጽፊዒት እንዳሃበ ንዝበዝሐ ከተማታት ኤርትራ ኣብ ትሕቲ ምቕጽጻሩ ብምእታው ብ1978 ዓወቱ ኣብ ኣፍደገ ኣስመራ በጺሖ ነበረ።

እንተኾነ እዚ ብሶቭየት ሕብረት ዝምራሕ ናይ ምብራቕ ዴሳዊ ደንበ ንስርዓት ደርጊ ኣብ ኢትዮጵያ ዝነበረ ናይ ሃጻያዊት ኣሜሪካ ህላውነት ብምትካእ ዘይተኣደነ ኣጽዋርን ኣማኸርትን ሰራዊትን ብምውፋር ሰውራ ኤርትራ ካብ ኣፍደገ ነጻነት ናብ ሳሕል ከምዝምለስ ጌርዎ። ኣብዚ ናይ ምብራቃዊ ደምበ

ውዲት አንጻር ህዝቢ ኤርትራ ብመሪሕነት ሶቭየት ሕብረትን ሰዓብቶምን ምብራቕ ጀርመን፣ ደቡብ የመን፣ ሊብያ ኩባን ዘይተኣደነ ደገፍ ንስርዓት ደርጊ ጌራናሎም እያን።

ብፍላይ ኣብዚ ክዝከር ዝግብእ ሶቭየት ሕብረት ዘይተኣደነ ኣጸዋርን ነፈርትን ወተሃደራዊ ኣማኸርትን ክትሕግዝ እንክላ ደቡብ የመን ወተሃደራቶምን ብፍላይ ዘወርቲ ታንክታትን ነፈርትን ብምብርካት ብኣካል ኣብ ቡዙሕ ኩናት ተሳቲፎም እዮም። ንመዘከርታ ክኸውን ታንክታት የመን ኣብ ድፍዓት ዓዲ ያዕቕብን እምባደርሆን ከባቢ ኣስመራን ዝተኻየደ ኩናት ተሳቲፊን እየን። ናይ ውግእ ነፈርቶም ድማ ኣብ ኩሉ ቅድመ-ግንባራትን ኣብተን ነጻ ወጺኤን ዝነበራ ከተማታት ጽዑቕ ደብደባት ኣካይደን እየን። ሓንቲ ካብዘን ኣብ ደብዳብ ተዋፊረን ዝነበራ ነፈርቲ ኣብ ከባቢ ኣቁርደት ተሃሪማ ወዲቃ ፓይሎታ ድማ ተማሪኹ እዩ። ሊብያ ኣብ ግዜ ኮለነል ማዓመር ቻዛሬ ብወገና እተን ዝበዝሓ ታንክታትን ተቶኮስትን ንስርዓት ደርጊ ዘበርከተት ሃገር እያ።

ህዝቢ ኤርትራ ስቕያቱ ንክኸብድን ክዛይድን ህዝቢ ናብ ስደት ንክበታተን ናይ ምዕራብን ምብራቕ ዓለማዊ ሃጻያዊ ውዲት ዝገበርኦ ዝርያ ጸብጺብካ ዝውዳእ ኣይነበረን። ድሕሪ ነጻነት'ውን እዞም ሑዱራት ጸላእቲ ህዝቢ ኤርትራ ውዲቶም ጠጠው ኣይበለን። ነዛ ንእሽተይ ሓዳሽ ሃገር ከይደልደለት እንክላ ህላዌኣ ንምጥፋእ ንጃንዳ ወያነ መሳርሒ ብምግባር ወራርን እገዳን እንዳዋፊሩ ህዝብና ቀሲኑ ንኸይነበር ዘይፋሓርዎ ውዲት ኣይነበረን።

እዚ ውዲት'ውን ህዝቢ ኤርትራን ኢትዮጵያን ብናይ ሓባር ቃልሲ ንጃንዳ ወያነ ኣብ መጀመርታ ካብ ስልጣን ብምእላይንዲሒሩ ድማ ባዕሎም ብዝኣጎድዎ ሓዊ ተለብዦም ካብ ገጽ ምድሪ ጠፊእም ኣለዉ። ሕጂ'ውን ሃጻያዊት ኣሜሪካን ምዕራባውያን ሃገራትን ሞት ወያነ ኣይተዋሕጠሎምን ዘሎ። ድሕሪ ውድቀት ስርዓት ወያነ ኣብ መንጎ መንግስቲ ኤርትራን ኢትዮጵያን ተፈጠሩ ዘሎ ንዝባ ቀርኒ ኣፍሪቓ ንምርግጋጽ ዝስራሕ ዘሎ ስርሓት ምዕራባውያን ሃገራት ብጽቡቕ ዓይነ ደሪእይዎ የለዉን። ንቀዳማይ ሚንስተር ኣብይ ኣሕመድ ብሰንኪ ምስ መንግስቲ ኤርትራ ዝገበሮ ጽቡቕ ዝምድና ክቀጽዕዎን ከፈራርሕዎን እዮም ዝርኣዩ ዘለዉ። እዚ ድማ ምዕራባውያን ክሳብ ክንደይ ሰላምን ምርግጋእ ናይ ዞባና ከምዘየሓጉስም ዘረድእ እዩ።

አብዚ አብ ትግራይ ሕገ አብ ምክባር አንጻር ወያነ ዝተኻየደ ኩናት ንመንግስትን ሰራዊትን ኤርትራን ብጃምላዊ ቅትለትን ራሲያን ዓመጽን ብምክላስ እቲ ብኹናትን ካልእ ውዲትን ከተግብርዎ ዘይካኣሉ ምቕያር መንግስቲ ሕጅ ብዓብላኹ ፕሮፖጋንዳን ዝተመሰረሐን ስእልታት ብምግባር ንኤርትራ ንምቅጻዕ አብ ባይቶ ጸጥታ ዝገበርዎ ቀዳማይ ፍሹል ፊተነ ትማሊ ሪአናዮ ኢና።

ሕጂ'ውን በቲ አብ ባይቶ ጸጥታ ዘንነፎም ተቃውሞ ደቂሶም ክሓድሩ እዮም ኢልካ ዘይሕሰብ እዩ። ቀጺሎም ፉሉይ “ነጻ” መርማሪ አካል ይቐም ኢሎም ንያእም ዝጥዕም ጸብጸብ ሰነዶም ንኤርትራ ንምብርኻኽ ተታሓሒዞም ዘለዉ ዳግማይ ፊተነ እዩ። ከም መቀጻልታ ናይ'ዚ ገለ ገለ ማዕከናት ዜና ከም ዝሕብርኦ ዘለዎ መንግስቲ አሜርካ ንመንግስቲ ኤርትራ ወይ ፕረሲደንት ኢሲያስ ካብ ስልጣን ንምእላይ ሓዲሽ መምርሒ ንሲአኤይ ተዋሂቡ ከምዘሎ ቮይስ ኦፍ ሪዘን ዝተባህለ ማዕከን ዜና አጋሊጽ ኣሎ።

ዓለማዊ ውዲት ንበይኑ ዝሰርሖ አይኮነን። ነዚ ዝሕግዝ ከዳዓት ደቂ ሃገር ዝሕውስ እዩ። ነዚ ናይ ሲአኤይ መደብ ንምትግባር ቡዝሓት ዝተዋፈሩ ኣለዉ። ሓደ ካብቶም መደብ ተዋሂብዎ ብቁሉዕ ክንቀሳቀስ ጀሚሩ ዘሎ ሳልሕ ዓብዱ ዮኑስ ዝተባህለ ሓዉ ንዓሊ ዓብዱን ብዓወተ ፋውንደሽን ዝፍለጡ ምትእኽኻብ ከዳዓት “ምቕም ሓድነታዊ መንግስቲ አብ ስደት” ከም ወዱእ ወሲዶም ብሓሳብን ብተግባርን ክረዳድኡ ዘይክእሉ ከዳዓት ንምጥርናፍ ሸበድበድ ይብሉ ኣለዉ።

ነዚ ተቀቢሎም ዘለዉ መደብ ንምትግባር ዓቢ ተስፋ አንቢሮሙሉ ዘለዉ ምግምግል መንግስቲ እቲ ለሙድ ብአምነስቲ ኢንተርናሽናልን ሁይማንስ ራይት ዎችን ዝተፈላለዩ ብስም ናይ ግብረሰናይ ማሕበራት ዘንውሕዎ ዘለዉ ክስታት በቲ “ነጻ” መርማሪ አካል ዝብልዎ ንመንግስቲ ኤርትራ ጠቂንካ ከም ናይ ዲራቕን ሶርያን ሊብያን ዝዓይነቱ ወታሃደራዊ ሱጉምትታት ክካየድ እዩ ሕልዎም። አብ መደምደምታ አብ ግዜ ብረታዊ ቃልሲ ዝተዘመረት መዝሙር “ጽንዓትና ኢምቢታና፣ ጽንዓትና ህላዌና...” ን “ዝመጸ ይምጽእ ወራሪ አብ ባርዕ ሰውራ ሓራሪ” ዝብሉ ክሳብ ክንደይ ጽንዓትናን ሓድነትናን ሓያል ምኃን ክግንዘብዎ ኣለዎም።